

ಪ್ರಾಚಿತ್ ಕಾಳಾಚೊ ದುಸ್ರೊ ಆಯ್ತಾರ್
05, ಮಾರ್ಚ್ 2023

ಮೊಗಾಚ್ಯಾಂನೊ, ಆಜ್ ಆಮಿ ಪ್ರಾಚಿತ್ ಕಾಳಾಚೊ ದುಸ್ರೊ ಆಯ್ತಾರ್ ಆಚರಣ್ ಕರ್ತಾಂವ್. ಆಯ್ಚಿ ದೇವ್‌ಸ್ತುತಿ ಆಮ್ಚಿ ಜಿಣಿ ಜೆಜುಚ್ಯಾ ಪಾವ್ಲಾಂನಿ ಚಮ್ಮುನ್ ರುಪಾಂತರ್ ಕರುಂಕ್ ಆಪೊವ್ಣೆಂ ದಿತಾ. ಜೆಜುಚೊ ಅನ್ಬೊಗ್ ಆಮ್ಚಿ ಜಿಣಿ ರುಪಾಂತರ್ ಕರುಂಕ್ ಬಳ್ ಆನಿ ಕುರ್ಪಾ ದಿತಾ. ಆಮ್ಚ್ಯಾ ದಿಸ್ಪೊಡ್ತ್ಯಾ ಜಿವಿತಾಂತ್ ಜೆಜು ಸಂಗಿಂ ಚಮ್ಮಲ್ಲೆ ವರ್ವಿಂ ತಶೆಂಚ್ ಆಜ್ ಹಾಂಗಾಸರ್ 'ಸೊಮ್ಯಾಚ್ಯಾ ಫರಾ ಅತ್ಮಿಕ್ ರುಪಾಂತರಾಚೆ' ನಿಶಾನಿ ಆಪ್ಣಾಯಿಲ್ಲಿಂ ಆಮಿ, ಆಮ್ಚಿ ಜಿಣಿ ಆನಿ ಆಮ್ಚೆಂ ಕುಟಮ್ ಜೆಜುಕ್ ಸಾಕ್ಸ್ ದಿಂವ್ಚೆಂ ಬಿಡಾರ್ ಜಾಂವ್ಚಿ ಮ್ಹಣ್ ಹ್ಯಾ ಮಿಸಾಚ್ಯಾ ಬಲಿದಾನಾ ವೆಳಿಂ ಮಾಗ್ಯಾಂ.

ದೇವಾಚ್ಯಾ ಉತ್ರಾಚಿ ಪರ್ಗಟ್ಣೆ:

ಪಯ್ಲೆಂ ವಾಚಪ್ : ಉತ್ಪತ್ತಿ 12: 1-4
ಅಂತರ್‌ಗೀತ್ : ಕೀರ್ತನ್ 32
ದುಸ್ರೆಂ ವಾಚಪ್ : 2 ತಿಮೊಥಿ 1: 8-10
ಸುವಾರ್ತಾ : ಮಾತೆವ್ 17: 1-9

ಮಿಸಾಚಿಂ ಗಿತಾಂ:

ಪ್ರವೇಶ್ : A 23
ಭೆಟೊವ್ಣಿ : C 47
ಕುಮ್ಗಾರ್ : D 53
ನಿರ್ಗಮನ್ : I 3

ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ:

ಯಾಜಕ್ : ದೇವ್ ಆಮ್ಚೊ ಸರ್ಗಿಂಚೊ ಬಾಪ್, ತಾಚ್ಯಾ ಪುತಾ ವರ್ವಿಂ ಹರಣ್ಯಾಕ್ ಜಿವಿತ್ ಫಾವೊ ಕರ್ತಾ. ಜೆಜುಚ್ಯಾ ಮೆಟಾಂನಿ ಚಲುನ್, ಆಮ್ಚೆ ಕ್ರಿಸ್ತಿ ಜಿಣಿಯೆಂತ್ ರುಪಾಂತರ್ ಜಾವ್ನ್ ತಾಕಾ ಸಾಕ್ಸ್ ದಿವ್ನ್ ಜಿಯೆಂವ್ಕ್ ಕುರ್ಪಾ ಮಾಗ್ಯಾಂ.

1. ಸರ್ಗಿಂಚ್ಯಾ ಬಾಪಾ, ಪವಿತ್ರ್ ಸಭೆಂತ್ ಸುವಾರ್ತಾ ಪರ್ಗಟ್ ಕರ್ಚ್ಯಾ ಪವಿತ್ರ್ ವಾವ್ರಾಕ್ ಸಮರ್ಪಣ್ ಕೆಲ್ಲ್ಯಾ ಪಾಪಾಸಾಯ್ಬ್, ಗೊವ್ಳಿಬಾಪ್ ಆನಿ ಹೆರ್ ಧಾರ್ಮಿಕ್ ಮುಖೆಲ್ಯಾಂಕ್ ಅತ್ಮಿಕ್ ರುಪಾಂತರಾಚ್ಯಾ ಪರ್ಜಳಾಂತ್ ಭರ್ ಮ್ಹಣ್ ಮಾಗ್ಯಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ದೇಶಾಚ್ಯೆ ಪ್ರಗತಿ ಖಾತಿರ್ ವಾವುರ್ಚ್ಯಾ ಮುಖೆಲ್ಯಾಂನಿ ಸತಾ-ನಿತಿನ್ ಜಿಯೆವ್ನ್ ಪ್ರಾಮಾಣಿಕ್ಪಣಿಂ ಲೊಕಾಚಿ ಸೆವಾ ಕರುಂಕ್ ಬೆಸಾಂವ್ ದಿ ಮ್ಹಣ್ ಮಾಗ್ಯಾಂವ್.
3. ಪವಿತ್ರ್ ಸ್ನಾನಾ ವರ್ವಿಂ ಆಮ್ಕಾಂ ತುವೆಂ ತುಜ್ಯಾಚ್ ದೈವಿಕ್ ಪರ್ಜಳಾಂತ್ ಭಾಗಿದಾರಾಂ ಕೆಲ್ಯಾಯ್. ಹೊ ಪರ್ಜಳ್ ಉಣೊ ಜಾಯ್ನಾ ಜಾಂವ್ಚ್ಯಾಕ್ ಆಮ್ಚೊ ಭಾವಾರ್ಥ್ ಆನಿ ಭರ್ವಸೊ ಜಿವೊ ಕರ್ ಮ್ಹಣ್ ಮಾಗ್ಯಾಂವ್.
4. ಆಮ್ಚ್ಯಾ ಕುಟ್ಮಾಂತ್ಲ್ಯಾ ಪಿಡೆಸ್ತಾಂಕ್ ಆನಿ ಪ್ರಾಯ್ವಂತಾಂಕ್ ಕೆದಿಂಚ್ ಪಯ್ಸ್ ದವರಿನಾಸ್ತಾಂ, ತಾಂಚೊ ಮೋಗ್ ಕರುಂಕ್ ಆನಿ ತಾಂಚ್ಯಾ ಅನ್ನೊಗಾ ಥಾವ್ನ್ ಪ್ರೇರಣ್ ಜೊಡುಂಕ್, ತುಂ ಆಮ್ಕಾಂ ಶಿಕಯ್ ಮ್ಹಣ್ ಮಾಗ್ಯಾಂವ್.
5. ಆಮ್ಚ್ಯಾ ಯುವಜಣಾಂನಿ ದೇವಾಚ್ಯಾ ಆಪೊವ್ಣ್ಯಾಕ್ ಪಾಳೊ ದಿವ್ನ್, ಪ್ರಾಚಿತಾಚೊ ಮಹತ್ವ್ ಸಮ್ಜುನ್, ಜಿಣಿಯೆಂತ್ ನಿರಾಶಿ ಜಾಯ್ನಾಶೆಂ ಜೆಜುಕ್ ವೆಂಗುಂಕ್ ತಾಂಕಾಂ ಬರೆಂ ಮನ್ ದಿ ಮ್ಹಣ್ ಮಾಗ್ಯಾಂವ್.
6. ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಹಾಜರ್ ಜಾಲ್ಲಲ್ಯಾ ಆಮಿ ಸಮೆಸ್ತಾಂನಿ ತುಜ್ಯಾ ಪುತಾ ಜೆಜುಚ್ಯೆ ಶಿಕೊವ್ಣೆ ಪರ್ಮಾಣೆಂ ಜಿಯೆವ್ನ್, ಆಮ್ಚಿ ಜಿಣಿ ಬದ್ಲುನ್ ರುಪಾಂತರಣಾಚೊ ಅನ್ನೊಗ್ ಜೊಡುಂಕ್ ಫಾವೊ ಕರ್ ಮ್ಹಣ್ ಮಾಗ್ಯಾಂವ್.

ಪ್ರಾಚಿತ್ ಕಾಳಾಚೊ ದುಸ್ರೊ ಆಯ್ತಾರ್

ಪಯ್ಲಾ ವರ್ಸಾಕ್

ಪಯ್ಲೆಂ ವಾಚಪ್

ದೆವಾಚೆ ಪರ್ಜೆಚೊ ಬಾಪ್ ಜಾವ್ನಾಸ್ಲಲ್ಯಾ ಆಬ್ರಾಮಾಚೆಂ ಆಪೊವ್ಣೆಂ

ಉತ್ಪತ್ತಿ ಪುಸ್ತಕಾಂತ್ಲೆಂ ವಾಚಪ್

ಉತ್ಪತ್ತಿ 12:1-4a

ಸರ್ವೆಸ್ಪರಾನ್ ಆಬ್ರಾಮಾಕ್ ಮ್ಹಳೆಂ: “ತುಜ್ಯಾ ದೆಶಾಂತ್ಲೊ, ತುಜ್ಯಾ ದಾಯ್ಜಾಂ ಗೊತ್ರಾಂ ಮಧ್ಲೊ ಆನಿ ತುಜ್ಯಾ ಬಾಪಾಯ್ಚ್ಯಾ ಘರಾಂತ್ಲೊ ಭಾಯ್ರ್ ಸರ್ ಆನಿ ಹಾಂವ್ ತುಕಾ ದಾಕಯ್ತಲೊಂ ತ್ಯಾ ದೆಶಾಕ್ ವಚ್. ಹಾಂವ್ ತುಜೆ ಧಾವ್ನ್ ಏಕ್ ವ್ಹಡ್ ಪರ್ಜಾ ಉಪ್ಜಯ್ತಲೊಂ. ತುಜೆರ್ ಹಾಂವ್ ಆಶಿರ್ವಾದ್ ಘಾಲ್ತಲೊಂ ಆನಿ ತುಜೆಂ ನಾಂವ್ ವರೆಂ ಕರ್ತಲೊಂ ಆನಿ ತುಂ ಜಾತಲೊಯ್ ಏಕ್ ಆಶಿರ್ವಾದ್.

ತುಜೆರ್ ಆಶಿರ್ವಾದ್ ಘಾಲ್ತಲ್ಯಾಂಚೆರ್

ಹಾಂವ್‌ಯೊ ಆಶಿರ್ವಾದ್ ಘಾಲ್ತಲೊಂ,

ತುಜೆರ್ ಶಿರಾಪ್ ಘಾಲ್ತಲ್ಯಾಂಚೆರ್

ಹಾಂವ್‌ಯೊ ಶಿರಾಪ್ ಘಾಲ್ತಲೊಂ.

ಸಂಸಾರಾಚೆಂ ಸರ್ವ್ ರಾಷ್ಟ್ರಾಂ

ತುಜೆ ಉದೆಶಿಂ ಆಪ್ಣಾಚೆರ್ ಆಶಿರ್ವಾದ್ ಮಾಗ್ತಲಿಂ.”

ಸರ್ವೆಸ್ಪರಾಚ್ಯಾ ಉತ್ರಾಕ್ ಪಾಳೊ ದಿವ್ನ್ ಆಬ್ರಾಮ್ ಭಾಯ್ರ್ ಸರ್ಲೊ.

— ದೆವಾಚೆಂ ಉತರ್ ಹೆಂ.

ಅಂತರ್ ಗೀತ್

ಕೀ. 32:4-5, 18-19, 20+22

ಶ್ಲೋಕ್: ಜಸೊ ತುಜೆರ್ ಆಮ್ಚೊ ವಿಶ್ವಾಸ್, ಸರ್ವೆಸ್ಪರಾ,

ತಶಿ ಆಮ್ಚೆರ್ ದೆಂವುಂ ತುಜೆ ದಯಾ.

ಕೀ. 32:22

1. ಸರ್ವೆಸ್ಪರಾಚೆಂ ಉತರ್ ಖರೆಂಚ್ ಖರೆಂ,
ಸಗ್ಳಿಂ ತಾಚೆಂ ಕರ್ತುಂ ವಿಶ್ವಾಸೀಪಣಾಚೆಂ.
ನ್ಯಾಯ್-ನಿತಿಚೊ ಸರ್ವೆಸ್ಪರ್ ಮೋಗ್ ಕರ್ತಾ,
ತಾಚ್ಯಾ ವಿಶ್ವಾಸಿ ಮೋಗಾನ್ ಸಂಸಾರ್ ಸಗ್ಳೊ ಭರ್ತಾ.

2. ಸರ್ವೆಸ್ಪರ್ ಜಾಲ್ಯಾರ್ ಆಪ್ಪಿ ಭಯ-ಭಕ್ತ ಆಸ್ಲಲ್ಯಾಂಚೆರ್,
ಆಪ್ಲ್ಯಾ ವಿಶ್ವಾಸಿ ಮೊಗಾಚೆರ್ ಭರ್ವಸ್ತಲ್ಯಾಂಚೆರ್ ಜತ್ನೆನ್ ನದರ್ ಘಾಲ್ತಾ.
ತೊಚ್ ತಾಂಕಾಂ ಮರ್ಣಾಂತ್ಲಿಂ ನಿವಾರ್ತಾ,
ದುಕಳಾಚ್ಯಾ ಕಾಳಾರ್ ತಾಂಚೊ ಜೀವ್ ವಾಟಾಯ್ತಾ.
3. ಆಮಿ ಸರ್ವೆಸ್ಪರಾಚಿ ವಾಟ್ ಪಳೆವ್ನ್‌ಚ್ ಆಸಾಂವ್,
ತೊಚ್ ಆಮ್ಚೊ ಆಧಾರ್ ಆನಿ ಆಮ್ಚೆಂ ಢಾಲ್.
ಜಸೊ ತುಜೆರ್ ಆಮ್ಚೊ ವಿಶ್ವಾಸ್, ಸರ್ವೆಸ್ಪರಾ,
ತಶಿ ಆಮ್ಚೆರ್ ದೆಂವುಂ ತುಜಿ ದಯಾ.

ದುಸ್ರೆಂ ವಾಚಪ್

ದೇವ್ ಆಮ್ಕಾಂ ಆಪಯ್ತಾ ಆನಿ ಆಮ್ಕಾಂ ಉಜ್ವಾಡಾಯ್ತಾ

ಸಾಂ. ಪಾವ್ಲುನ್ ತಿಮೊಥಿಕ್ ಬರಯ್‌ಲ್ಲ್ಯಾ ದುಸ್ರ್ಯಾ ಪತ್ರಾಂತ್ಲೆಂ ವಾಚಪ್

2 ತಿಮೊ. 1:8b-10

ಭೋವ್ ಮೊಗಾಚ್ಯಾ ಇಷ್ಟ್ಯಾ,

ದೇವಾಚೆ ಸಕ್ತಿಚೆರ್ ಪಾತ್ಯೆವ್ನ್ ಸುವಾರ್ತಾ ಪರ್ಗಟ್ಲ್ಯಾ ಕಷ್ಟಾಂ ವಾಂವ್ಪಿಂತ್ ಮ್ಹಜೆ ಸವೆಂ ಭಾಗಿದಾರ್ ಜಾ. ದೇವಾನ್ ಆಮ್ಚಿ ಸೊಡ್ವಣ್ ಕೆಲಿ ಆನಿ ಆಮ್ಕಾಂ ಪವಿತ್ರ್ ಜಾಂವ್ಕ್ ಆಪೊವ್ಣೆಂ ದಿಲೆಂ, ಆಮ್ಚ್ಯಾ ಕರ್ನಾಂಕ್ ಲಾಗುನ್ ನ್ಹಯ್, ಬಗರ್ ಆಪ್ಲೆಂ ಕೆಲ್ಲೆ ಮಾಂಡಾವಳೆ ಆನಿ ಕುರ್ಪೆ ಖಾತಿರ್. ಹಿ ಕುರ್ಪಾ ವೆಳಾ-ಕಾಳಾ ಪುರ್ವಿಂಚ್ ಕ್ರಿಸ್ತಾ ಜೆಜು ಮಾರಿಫತ್ ತಾಣೆಂ ಆಮ್ಕಾಂ ದಿಲ್ಲಿ, ಆನಿ ಆತಾಂ ಆಮ್ಚ್ಯಾ ಸೊಡ್ವಣ್‌ರಾ ಜೆಜು ಕ್ರಿಸ್ತಾಚ್ಯಾ ದರ್ಶನಾ ಮುಖಾಂತ್ ತಾಣೆಂ ತಿ ಉಗ್ಡಾಪಿ ಕೆಲಿ. ತಾಣೆಂ ಮೊರ್ನಾಚಿ ಪದ್ವಿ ನಾಸ್ ಕೆಲಿ ಆನಿ ಸ್ಥಾಪಿತ್ ಕೆಲ್ಲೆಂ ಜಿವಿತ್ ಆನಿ ಅಮರ್ತ್ಯಾನ್ ಸುವಾರ್ತೆ ಮಾರಿಫತ್ ಉಜ್ವಾಡಾ ಹಾಡ್ಲೆಂ.

— ದೇವಾಚೆಂ ಉತರ್ ಹೆಂ.

ಉದ್ಕಾರ್

ವಂದನ್ ತುಕಾ ಕ್ರಿಸ್ತಾ, ಮಹಿಮೆಭರಿತ್ ರಾಯಾ
ಪ್ರಕಾಸ್‌ಭರಿತ್ ಕುಪಾ ಥಾವ್ನ್ ಬಾಪಾಚೊ ತಾಳೊ ಆಯ್ಕೊನ್ ಆಯ್ಲೊ:
“ಹೊ ಮ್ಹಜ್ಯಾ ಮೊಗಾಚೊ ಪೂತ್, ತಾಚೆಂ ತುಮಿ ಆಯ್ಲಾ.”
ವಂದನ್ ತುಕಾ ಕ್ರಿಸ್ತಾ, ಮಹಿಮೆಭರಿತ್ ರಾಯಾ

ಶುಭ್‌ವಾರ್ತಾ

ಸುರ್ಯಾಬರಿ ತಾಚೆಂ ಮುಖಮಳ್ ಪರ್ಜಳ್ಳೆಂ



ಮಾತೆವಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಮಾತೆ. 17:1-9

ಆಪ್ಲ್ಯಾ ಕಷ್ಟಾಂ-ಮರಣಾಚಿ ಖಬರ್ ಸಾಂಗುನ್ ಸುಮಾರ್ ಸ ದಿಸಾಂ ಉಪ್ರಾಂತ್ ಜೆಜು ಪೆದ್ರುಕ್, ಜಾಕೊಬಾಕ್ ಆನಿ ತಾಚ್ಯಾ ಭಾವಾ ಜುವಾಂವ್ಕ್ ಆಪ್ಲ್ಯಾ ಸಾಂಗಾತಾ ಘೆವ್ನ್, ಏಕ್ ಉಬಾರ್ ದೊಂಗ್ರಾರ್ ವ್ಹೊರೆವಿಂಗಡ್ ಸುವಾತೆರ್ ಆಪೊವ್ನ್ ವ್ಹರ್ನ್ ಗೆಲೊ. ಥಂಯ್ ತಾಂಚೆ ಮುಖಾರ್ ತೊ ರುಪಾಂತರ್ ಜಾಲೊ. ತಾಚೆಂ ಮುಖಮಳ್ ಸುರ್ಯಾಬರಿ ಪರ್ಜಳ್ಳೆಂ ಆನಿ ತಾಚೆಂ ವಸ್ತುರ್ ಉಜ್ವಾಡಾಬರಿ ಧವೆಂ ಜಾಲೆಂ. ಆನಿ ಅಬ್ಲೆ, ಮೊಯ್ಜೆ ಆನಿ ಎಲಿಯಾ ತಾಚೆ ಲಾಗಿಂ ಉಲೊವ್ನ್ ಆಸ್ಲಲೆ ತಾಂಕಾಂ ದಿಸ್ಲೆ. ತವಳ್ ಪೆದ್ರು ಜೆಜು ಲಾಗಿಂ ಮ್ಹಣಾಲೊ: “ಸೊಮಿಯಾ, ಆಮಿ ಹಾಂಗಾಚ್ ಆಸ್ಚೆಂ ಕಿತ್ಲೆಂ ಬರೆಂ! ತುಕಾ ಖುಶಿ ಜಾಲ್ಯಾರ್ ಹಾಂವ್ ಹಾಂಗಾ ತೀನ್ ತಂಬು ಮಾರ್ತಾಂ: ಏಕ್ ತುಕಾ, ಏಕ್ ಮೊಯ್ಜೆಕ್ ಆನಿ ಏಕ್ ಎಲಿಯಾಕ್.” ಅಶೆಂ ತೊ ಉಲಯ್ತಾಲೊ ತಿತ್ಲೊಚ್, ಏಕ್ ಪ್ರಕಾಶೀತ್ ಕುಪಾನ್ ತಾಂಚೆರ್ ಧಾಂಪಣ್ ಘಾಲೆಂ ಆನಿ ತ್ಯಾ ಕುಪಾಂತ್ಲ್ಯಾನ್ ಆಯ್ಕಲೊ ಏಕ್ ತಾಳೊ: “ಹೊ ಮ್ಹಜೊ ಮೊಗಾಚೊ ಪೂತ್, ತೊ ಮ್ಹಾಕಾ ಮಾನ್ವಲಾ. ತಾಕಾ ತುಮಿ ಆಯ್ಕಾ”. ತಾಳೊ ಆಯ್ಕುನ್ ಶಿಸ್ ಇತ್ಲೆ ಭಿಯೆಲೆ ಕೀ, ತೆ ಧರ್ಣೆರ್ ವೊಮ್ತೆಚ್ ಶೆವ್ಪಲೆ. ತವಳ್ ಜೆಜು ತಾಂಚೆ ಸರ್ಶಿಂ ಯೇವ್ನ್, ತಾಂಕಾಂ ಆಪಡ್ನ್ ಮ್ಹಣಾಲೊ: “ಉಠಾ, ಭಿಯೆನಾಕಾತ್.” ತಾಂಣೆಂ ಆಪ್ಲೆ ದೊಳೆ ಉಬಾರ್ನ್ ಪಳೆತಾನಾ ಜೆಜು ಎಕ್ಲೊ ಶಿವಾಯ್ ದುಸ್ರೊ ಕೊಣ್‌ಯೊ ತಾಂಕಾಂ ದಿಸ್ಲೊನಾ. ದೊಂಗ್ರಾವಯ್ಲೆ ತೆ ದೆಂವುನ್ ಯೆತಾನಾ ಜೆಜುನ್ ತಾಂಕಾಂ ತಾಕಿದ್ ದಿಲಿ: “ಮನ್ಯಾಪುತಾಕ್ ಮೆಲ್ಲ್ಯಾಂತ್ಲೊ ಉಠಯ್ಸರ್ ತುಮಿ ಪಳೆಲ್ಲೆಂ ಕೊಣಾಕ್‌ಚ್ ಸಾಂಗಿನಾಕಾತ್.”

— ದೆವಾಚೆಂ ಉತರ್ ಹೆಂ.